

కావ్యముల గ్రంథములు

యోగి - బోగి

“జై భగవాన్, జై” అంటూ యెక్కడో వచ్చి అరుగుమీద కూచున్న చప్పుడు విని రమణమ్మ తలుపుతీసి చూసింది. మూరెడు పొడుగు గడ్డం, జడలుగట్టినజుట్టు, వొళ్లంతా వీపువీ, కాషాయ గుడ్డలూ, బక్కచిక్కిన దేహం - కనిపించేటప్పటికి రమణమ్మకి వొళ్లు జలదరించింది.

రమణమ్మ తలుపుతీసేటప్పటికి, ఆ కాషాయాంబరధారి మళ్ళీ “జై భగవాన్, గురుదేవ్ జై” అన్నాడు. రమణమ్మ వీపుమీద యెవరో గ్రుద్దినట్లయింది.

“వెళ్లు వెళ్లు. ఇంట్లో ఎవరూలేరు” అని తెచ్చుకున్న ధైర్యంతో అంది. ఆ బైరాగి రమణమ్మకేసి చూశాడు.

“యోగీశ్వరుడికి ఒకపూట అన్నంవెట్టలేరమ్మా!” అని ఈసడించాడు బైరాగి. రమణమ్మ బెదిరింది.

“మగవాళ్లు యింట్లోలేరు” అంది. తనేమైనా తప్పుచేశానా అని తటపటాయించుకుంది.

“రానీ! ఆయన పొమ్మంటే అప్పుడు చూస్తాం”, అని జవాబుచెప్పి కళ్లు మూసుకున్నాడు బైరాగి. ఎక్కువచప్పుడు చెయ్యకుండా తలుపువేసుకొని రమణమ్మ లోపలికి వెళ్లిపోయింది.

అప్పటికప్పుడే రెండుజాములు కావస్తున్నది. సుబ్బయ్యకాస్త్రీ
యింటికి యింకా రాలేదు. ఎండ పెళ పెళలాడుతోంది. బైరాగి, అరుగు
మీద ఆలా కూచునేవున్నాడు. అరుగుమీదకు వాలిన, తాటాకుచూరువల్ల
బైరాగిమీద యెండపడటంలేదు.

భుజాన వ్రేలాడవేసుకున్న బియ్యపుమూటా, చేతిలోపట్టుకున్న
విస్తరాకుల మడతలూ, నెత్తినచుట్టుకున్న అంగాస్త్రమూ, తను యెక్కడో
పొరోహిత్యానికి వెళ్లినట్లు స్ఫురిస్తూవుండగా సుబ్బయ్య గబగబ అడుగులు
వేసుకుంటూవచ్చి మెట్లయెక్కి “తలుపు. తలుపు” అని కేకవేసి గొల్లెం
చప్పుడుచేశాడు.

బైరాగి కళ్లుతెరిచి సుబ్బయ్యకాస్త్రీని చూశాడు. సుబ్బయ్యకాస్త్రీ
బైరాగివైపే చూస్తూవున్నాడు.

రమణమ్మ వచ్చి తలుపుతీసింది. ఇంట్లోకివెళ్లి భుజానవున్నమూట
దింపుకొని, విస్తరాకులు గోడవారగా పెట్టి, తలకుచుట్టుకున్న అంగాస్త్ర
విప్పి, మొహంమీది చెమటంతా తుడుచుకొని, “ప్రొద్దోయింది. వంటయిం
దా?” అన్నాడు సుబ్బయ్యకాస్త్రీ.

“ఆ. అయింది. మడిగట్టుకోండి” అంది రమణమ్మ.

బై భగవాన్, గురుదేవ్ బైఅని బయటనుంచి కేకవేశాడు బైరాగి.

దంపతులిద్దరూ ఒకరిమొహం ఒకరు చూసుకున్నారు.

“ఇక్కడ భోజనానికి వుంటాడుట—” అని రమణమ్మ అంది.

“ఎవరతడు?” అని అడిగాడు సుబ్బయ్యకాస్త్రీ.

“యేమో! నాకుమాత్రం యేం తెలుసు. వచ్చి అరుగుమీద బైరా
యించాడు. ఇంట్లో యెవరూలేరు పొమ్మన్నాను, మీరు వచ్చేదాకా
వుంటానన్నాడు?”

“అయితే మరి ఆడిగివస్తానుండు?”

అని సుబ్బయ్యశాస్త్రి బయటికివచ్చాడు. బైరాగి కళ్లుమూసుకుని
వున్నాడు.

“ఏ వూరుబాబూ మంది?” అన్నాడు సుబ్బయ్య.

బైరాగి కళ్లువిప్పిచూసి, తలముందుకీ వెనక్కి ఆడించి “ఒక వూ
రేమిటి?” అన్నాడు—

“తమ పేరు...”

“పేరులో యేముంది!”

“.....”

“.....”

సుబ్బయ్యశాస్త్రికి యేం చెయ్యాలో తోచలేదు.

“ఇక్కడ భోజనం చేస్తానన్నారా” అన్నాడు.

“మీకు ఇబ్బందిలేకపోతే; కులగోత్రాలు నన్ను అంటిపెట్టుకుని
లేవుగాని, అయినా నేను పుట్టినకులం బ్రాహ్మణులేనట; అంచేత నాకు
భోజనం పెట్టడానికి మీరు సందేహించ నక్కరలేదు” అని చెప్పాడు
బైరాగి.

[యాభయ్యారు

“తమరు, పెరట్లో బావిదగ్గర స్నానం చెయ్యండి, అభ్యాగత స్వయం విష్ణు” అని పెద్దలు శలవిచ్చారు అందులోనూ సర్వసంగ పరిత్యాగులైన.....” అని, అంతటితో ముగించాడు సుబ్బయ్యశాస్త్రి.

స్నానానికి లేస్తూ, బైరాగి, సుబ్బయ్యశాస్త్రి మొహం చూశాడు. ప్రొద్దుటినుంచీ యెండలో తిరగడమువల్ల కాబోసు, నల్లబడి, కళ్లు లోతుకు పోయి యెంతో శ్రమను సూచిస్తున్నది ఆ మొహం.

ఈయిల్లా, యీ భార్య, యీ శ్రమకోసమా? అనుకున్నాడు బైరాగి. ఏ బాధాలేకుండా, యే తాపత్రయమూ లేకుండా, హాయిగా, పూటకొక యిల్లు, రోజుకొక ఊరుగా తిరిగే తన అదృష్టం—చాలా గొప్పదనుకున్నాడు. ఆ యెండలో తిరగడం మాటలా—ఎందు కింత బాధపడుతున్నాడు యీ గృహస్థు. హాయిగా దేశమంతా తిరగవచ్చునే!—ఈ పాడు సంసారం యెందుకు? బ్రతికున్నాళ్లూ యిందులో బాధపడవలసినదేనే? ఒక్క రోజు తెరపి వుండదే! ఒక్క నిమిషము హాయిగా వెళ్లదే... ఆహా! తన జీవితం యెంత సుఖమైనది! అంత బాధపడుతూ, ఈ సంసారంకోసం మానవులు యెందుకు ప్రాకులాడతారూ? అనుకున్నాడు బైరాగి.

పెరట్లో బావిదగ్గర బైరాగి స్నానము చేసిన తరువాత, సంసారికూడా స్నానం చేశాడు.

బైరాగికి దేవతార్చనలేదు. సంసారి దేవతార్చన చేసుకున్నాడు. రమణమ్మ వడ్డన ఆరంభించింది.

బైరాగి, వైరాగ్యంలోదిగి పదేళ్లయింది. తన పందొమ్మిదోయేట, తన చదువుకి కావలసినడబ్బు తన పినతండ్రి యివ్వలేదని, తల్లిదండ్రులు లేని

దుస్థితిని బాపుకోడానికి దారిలేక, అంత చిన్నతనంలోనే, బైరాగులలో కలిసిపోయాడు.

ఎన్నోపూర్ణు తిరిగాడు. ప్రతిపూర్ణోను బియ్యం ముష్టియెత్తుకొని తనకు తానే వండుకు తినేవాడు.

ఇవ్వాలే, అదేమిటోగాని, రమణమ్మచేతి అన్నంతినాల ననిపించింది హోరున కొడుతూవున్న వడగాలిలో, అన్నం వండకోవడం కష్టం అనిపించింది. అందుచేత, మొండికివేసి సుబ్బయ్యశాస్త్రిగారి యింట్లో తిష్టవేశాడు.

అక్కడికి వచ్చినప్పటినుంచీ, అదేమిటోగాని సంసారులు ఈసంసార తాపత్రయాన్ని యెందుకు పడతారో చూద్దామని బుద్ధి పుట్టింది బైరాగికి—

ఆ భార్యభర్తల ధోరణి చూసినకొద్దీ...యేమిటీ చిత్రం...అనుకున్నాడు.

భర్త, భార్యమీద అనురాగాన్ని చూపుతూనేవున్నాడు. భార్య భర్తమీద భక్తి తొణికిస్తూనేవుంది. కాని “మనిద్దరం వొకరికొకరం కట్టు బడిపోయాము. నీజీవితానికి నేనూ, నా జీవితానికి నువ్వు బంధాలు. నీకోసం నేనూ, నాకోసం నువ్వు కష్టపడాలి” అని ఒకరి అంతరాత్మ ఇంకొకరితో చెపుతోందా అనుకున్నాడు బైరాగి.

“ఛీ” అనుకున్నాడు.

ఛీఛీఛీ...యెందుకు యీబాధ ఎవరిదారిన వాళ్లు హాయిగా బ్రతకవచ్చునే. ఎందుకో “యీలంకె”. ఘోరం...ఈలంకెను విడదీసుకోగలడా యీసంసారి, అని కంపించాడు బైరాగి.

రమణమ్మ నేతిగిన్నె తీసుకొనివచ్చింది.

“అయ్యా! కానీండి” అంటూ, అన్నం కలపడం ఆరంభించాడు సుబ్బయ్యశాస్త్రి.

బైరాగికూడా అన్నం కలిపాడు. వరసవరసగా, వడ్డించిన వస్తువులన్నీ తిన్నాడు...మాటిమాటికీ వడ్డనకువచ్చి అది కావాలా ఇది కావాలా అని అడిగిన రమణమ్మ ప్రశ్నలూ, “వారి కేంకావాలో కనుక్కో” అని సుబ్బయ్యశాస్త్రి రమణమ్మతో చెప్పేమాటలూ, ఆ భోజనమూ...వూర్తి అయ్యేసరికి—బైరాగికి నిద్రవచ్చింది...పదేళ్ల యీమధ్య అంత మైకం కలిగేటట్టు తనెన్నడూ భోజనం చెయ్యలేదు.

సంసారులకి సౌఖ్యమనేది యేదైనావుంటే యీ భోజనసౌఖ్య మొక్కటే అనుకున్నాడు.

ఓ! ఏమినిద్ర! హాయిగా, అలా యెంతసేపు పడుకున్నాడో, ఆభోజనంలో అంత సుఖముందనిపించింది బైరాగికి. కాని—అబ్బే కేవలమూ, యీ భోజనంకోసం యింత శ్రమపడడము మానవుని మాధ్యమే—ఎబ్బే.

బైరాగి నిద్రనుంచి లేచేటప్పటికి యింకా బారెడు ప్రొద్దుమాత్రం మిగిలింది.

సుబ్బయ్యశాస్త్రి, బావిలో నీళ్లు కడవలతోతోడి, అవుకు నీళ్లు పట్టే తొట్టెలో పోస్తున్నాడు—రమణమ్మ లోపల యిల్లంతా వూడ్చుకుంటోంది.

“ఈ ఆడదీ యీమగాడూ కలసి, యిలా అవస్థపడి భుక్తి గడుపు కుంటున్నారా?” అనుకున్నాడు. కాని—ఇలాటి సంసారులు లేకపోతే తనకి పట్టెడుబియ్యంకూడా పెట్టేవాళ్లు లేరే—

లేకపోతే యేం? ఇంత అవస్థపడేకన్న, దుంపలుతిని, నీళ్లుత్రాగి బ్రతకవచ్చునే అనుకున్నాడు. కాని, కొన్నాళ్లనాడు దుంపల అహారమే తాను తినవలసివచ్చింది. ఆరోజు తనకు యెలావున్నదీ పోల్చిచూచు కున్నాడు.

ఇన్నికూరలూ, పచ్చళ్లూ, నెయ్యి పెరుగూ యీ భోజనంలా పోఖ్యంలేకేమీ?

అయితే, యీ సోఖ్యంకోసం యింత శ్రమా!

బైరాగికి యివంతా చిత్రంగావుంది. నెయ్యి పాలూ, పెరుగూ కోసం, ఆవును సాకాలీ. దాని కసవెత్తి, అడ్డమైన చాకిరీ చెయ్యాలీ—

ఎందుకూ—

సుబ్బయ్యశాస్త్రి వచ్చి “బాగా నిద్రపోయారు” అన్నాడు.

“అవును, అవును. మీ యింటిభోజనం అంతమత్తు కలిగించింది” అన్నాడు బైరాగి.

“వీదో, బీదవాళ్లము”

ఓయిబాబో, బీదవాళ్లయిన సంసారులభోజనమే తనకింత బద్ధకాన్ని పుట్టిస్తే, ధనవంతుల యింటిభోజనం యెంత మత్తును కలిగిస్తుందో!

“తమరు రేపు ఉదయందాకా మా గృహంలోనే వుండండి...”

అదే ఆలోచిస్తున్నాను. అప్పుడే ప్రొద్దుగూకవచ్చింది. ఇంక
యిప్పుడు యెక్కడికిపోగలను...”

“స్వామీ తమరు మాయింటికి రావడమే నా అదృష్టం. అలాటిది
రెండుపూటలు తమర్ని ఆతిథిగా అట్టే పెట్టుకోవడము నాకెంత ఆనంద
ప్రదమో తెలుసా?”

ఇంత పిచ్చివాళ్లా గృహస్థులు! ఎలాగయినా ఆరాత్రికి అక్కడ
వుండిపోదలచుకున్నాడు బైరాగి. “మీ ఆదరణకి చాలా కృతజ్ఞుణ్ణి” అన్నాడు.

సుబ్బయ్య శాస్త్రి బ్రహ్మానందం పొందాడు. బైరాగికి కొంచెం
దూరంగా ఆ అరుగుమీద కూచుని ఆయన ఉదంతమంతా సావధానంగా
అడిగి తెలుసుకున్నాడు. పదిసంవత్సరాలనుంచి సర్వసంగ పరిత్యాగంచేసిన
మహనీయుడు. ఈ పదిసంవత్సరాలలోనూ యిదే మొదటితడవ తన
ఆతిథ్యాన్ని స్వీకరించి, తృప్తిపడటము.

తనను స్వర్గలోకానికి ఒక్క పెట్టున లాగేసిందన్నమాటే. తను ఎంత
అదృష్టవంతుడు!

ఇంతట్లో, మేతకివెళ్లిన ఆవు యింటికి తిరిగివచ్చింది. సుబ్బయ్య
శాస్త్రి లేచి, దానిని రాటున కట్టివేసి భార్యను వేన్నీళ్లు తేమ్మని, ఆనీళ్లతో
ఆవు శరీరమంతా కడిగి, కుడితిబెట్టి, దూడను విడిచి పాలుపితికాడు.

బైరాగి యిదంతా చూస్తున్నాడు.

సుబ్బయ్య శాస్త్రి చొప్పమోపువిప్పి, గొడ్డలితో దానిని నరికి, ఆవు
ముందరా దూడముందరా వేశాడు. ఆవుదగ్గరనుంచి తీసుకున్న పాలకి
యీ చొప్పదంటూ, ఆకుడితీ బదులా!

చిత్రం! ఈ సంసారమే చిత్రం. ఆ భార్య, యీ ఆవు...వీళ్లిద్దరి
దగ్గరా, యేదో వొకఫలితాన్ని పొందుతూ, వాళ్లకోసం తనూ కష్టపడు
తున్నాడు ఆసంసారి. చిత్రం. ఏమిటో—ఈ సంబంధం. ఇహ ఇతనికి
పిల్లలు కలుగుతారు కాబోలు. అప్పుడు మరీ తెగనిసంబంధముక్రింద పరిణ
మిస్తుంది. ఇంకా వచ్చేపోయే బంధువులు, తనలాటి బైరాగులు, వీళ్లందరి
కోసమూ, ఈ గృహస్థు యిలా కష్టపడవలసిందే! ఆలోచించాడు బైరాగి.

చీకటిపడింది. కాని పగలుకాసిన యెండకు జవాబుగా, ఆకాశ
మంతా మబ్బు క్రమ్మింది. ఉక్కకూడా పట్టింది. “వాన వస్తుందేమో,
భోజనానికి త్వరగాలేవండి!” అంది రమణమ్మ.

“స్నానం చేస్తారాస్వామి, వేన్నీళ్లు?” అని అడిగాడు సుబ్బయ్య
శాస్త్రి. చేస్తేనే నయమనిపించింది బైరాగికి. గోరువెచ్చని ఆనీళ్లు శరీరం
మీద పోసుకుంటూవుంటే, పడేళ్లనుంచి యీ సుఖాలేవీ తను యెరగడు
కనుక, మానవుడిశరీరం యింతహాయిని అనుభవించగలదా అనుకున్నాడు.
కాని, ఈ హాయికోసమేనా గృహస్థు పడేబాధలన్నీను! స్నానమూ,
భోజనమూ—ఈ రెండింటికీకోసమూ అన్ని అవస్థలు యే గృహస్థు అయినా
అనుభవిస్తాడా? ఈ బాధపడకుండా ఆ రెండూ దొరకవు.

మళ్లీ భోజనాలు, కమ్మని కందిపచ్చడి, తియ్యని పెరుగు, బైరాగికి
భోజనంలావుండే రుచిని బాగా తెలియజేసాయి.

ఈయోగీ, భోగీ, యిద్దరూ భోజనాలు ముగించి లేచేటప్పటికి మబ్బు గాటంగా పట్టింది. చల్లటిగాలి ఆరంభించింది.

“మంచి గొప్పవానే వచ్చేటట్టువుంది.” అన్నాడు బైరాగి.

“అవునండీ. తమరు యీ నడవలో పడుకొండి” అన్నాడు సుబ్బయ్య శాస్త్రి.

“ఎక్కడనైతేనేమిటి ఈ పాడుశరీరాన్ని పడవెయ్యటానికి” అన్నాడు బైరాగి.

కొంచెంసేపు యిద్దరూ ప్రపంచపు తరహానుగుణించి మాట్లాడుకున్నారు. రమణమ్మ భోజనంచేసి యినతలకు వచ్చింది.

“వీరికి యీ నడవలో పక్కవెయ్యి” అని భార్యకి ఆజ్ఞయిచ్చాడు సుబ్బయ్యశాస్త్రి.

“అలాగే” అంటూ బైరాగివైపుచూసి, నడవకు ప్రక్కగావున్న తమ పడక గదిలోకి చరచరావెళ్ళి, నులకమంచాన్ని ఒకదాన్ని తీసుకొచ్చి నడవలోవేసి దానిమీద జంబుకాన పరిచి, తలగడను అమర్చింది రమణమ్మ.

మంచంమీద పడుకుని పదేళ్ళయింది బైరాగికి.

“పండుకోండిస్వామీ, అలాగ” అని చూపించాడు సుబ్బయ్యశాస్త్రి.

బైరాగి “జై భగవాన్” అంటూ మంచమెక్కాడు.

చల్లగాలి బాగా వీచడం ఆరంభించింది.

సుబ్బయ్యశాస్త్రి మెల్లగా పడకగదిలోకి వెళ్ళాడు.

“తమలపాకులు వేసుకోరూ” అని వంటయింట్లోనుంచి రమణమ్మ కేక వేసింది.

“స్వామీ తమలపాకులు—” అన్నాడు సుబ్బయ్యశాస్త్రి.

“అబ్బే వద్దువద్దు” అన్నాడు బైరాగి.

“స్వాములవారికి వద్దుట—” అని కేక వేశాడు సుబ్బయ్యశాస్త్రి.

అంటే తనకి కావాలని కాబోలు అనుకున్నాడు బైరాగి.

గప్పుమని మల్లెపూలవాసన వేసింది. బైరాగి తలయెత్తి చూశాడు. తలనిండా మల్లెపూలు పెట్టుకొని చేత్తో పాందాను పట్టుకొని రమణమ్మ పడకగదిలోకి వెళ్తున్నావుంది. బైరాగి కళ్లు మూసుకున్నాడు.

పగలంతా ఆమె మోహనలేని, యేదో క్రొత్త అందం బైరాగికి కనిపించింది. భార్య భర్త లిద్దరూ తమలపాకులు వేసుకుంటున్నారు.

ప్రాద్దున నిద్రలేచినది మొదలు, యిప్పటివరకూ శ్రమేకదూ పాపం! గొప్పదా ఈ దంపతులకి యేకాంతమూ, ఒకరితో వొకరు మాట్లాడుకోవడమూను! ఆలోచిస్తున్నాడు బైరాగి.

పడకగదిలో అగరువత్తులు వెలిగించింది రమణమ్మ. హోరునవీస్తూన్న చల్లటిగాలికి మల్లెపూల ఘుమఘుమలూ, అగరువత్తుల ధూపమూ వసారా లోకికూడా వచ్చాయి. బైరాగి ప్రాణం ఉక్కిరిబిక్కిరి అయిపోతోంది. కీచుమనే చప్పుడుతో పడకగది తలుపువేసింది రమణమ్మ.

బైరాగి మళ్ళీ తలయెత్తి చూశాడు. ఏమీ లేదు. కొంచెం సేపటికి పడకగదిలోనుంచి గుసగుసలు వినపడ్డాయి.

పగటిపూట, తాము పడ్డకష్టాలన్నీ భార్యాభర్తలు వొకరికొకరు చెప్పుకుంటున్నారు కాబోసు.

బైట వాన ఆరంభించింది. నిమిష నిమిషానికీ యెక్కువైపోతోంది.

బైరాగికి మంచంమీద నిద్రపట్టడంలేదు. వురుముల చప్పుడు, దాన్ని మించిన గుసగుసల చప్పుడు, మధ్యమధ్య కిలకిల రమణమ్మ నవ్వు.

ఏం మాట్లాడుకుంటున్నారూ! బైరాగికి చాలా కుతూహలంగా వుంది. భార్యాభర్తలు పడకగదిలో యేం చెప్పుకుంటారూ?

ప్రొద్దున లేచిందిమొదలు స్త్రీపురుషులు పడేసాట్లు ఇందుకా! ఆ వేన్నీళ్ల స్నానంకన్న ఆకమ్మని భోజనంకన్న యీదంపతుల్ని ఒకరినొకరు యెక్కువగా ఆకర్షించుకొనేటట్టుచేసి ఒకరికోసం యింకొకరు తాపత్రయ పడేటట్టుచేసినది యీ పడకగదేనా!

బైరాగికి చాలా చిత్రమనిపించింది. ఇంక యెక్కువసేపు అక్కడ వుండటము దుస్సాధ్యము. ఆ భార్యాభర్తలు అనుభవించే సుఖం, తనను కూడా ఆకర్షిస్తే!

“జై భగవాన్ జై”

వాన కురిసికురిసి, దానంతట అదే వెలిసింది. ఆకాశముమీద నక్షత్రాలు పొడచూపాయి.

చప్పుడుకాకుండా వీధితలుపుతీసి తెల్లవారటానికి యింకా జామున్నర ప్రొద్దువున్నప్పటికీ, చెప్పుకుండా వెళ్లిపోయాడు బైరాగి.

తెల్లవారినతరువాత, ఇంట్లో సామానులేవీ పోలేదని చూసుకున్నాక “దేవుడే అలా పచ్చాడేమో” అంది రమణమ్మ.